

Ah çekip...

Category: Goşgular, Kitapcy
написано kitapcy | 24 января, 2025
Ah çekip... AH ÇEKIP...

Üç ýaşymdan kakamdan
Jyda düşdüm, ah çekip.
Aýralygyň oduna
Ýanyp-bişdim, ah çekip.
Köremegiň deregne
Birden öçdüm, ah çekip.
Ýaýnamagyň deregne
Haldan gaçdym, ah çekip.
Oýnamagyň deregne
Gahar seçdim, ah çekip.
Öz ýanymdan faşistiň
Donun biçdim, ah çekip.

Doýa garyn doýanok,
Ýaşayarys zar bolup,
Zar bolsak-da, ynanýas:
Ýaşamarys har bolup.
Şol gün geler, gargyşlar
Ýakar barar gor bolup,
Öňde-soňda ýeňeris,
Ýeňeris biz zor bolup,
Kakam janyň ömüri,
Baky ýaşdyň, ah çekip,
Ejem janym, esgerňe
Goşgy goşduň, ah çekip.

Birden kakam ýadymda,
Bir görsemem, ýatda ýok,
Şo-ol gidişi-gidişi,
Habar-da ýok, hat-da ýok,
Şatylama gyş düşdi,

Çöregmiz ýok, ot-da ýok,
Bagra kuwwat berere
Kuwwat diýseň ötde ýok,
Süýt içmegiň deregne
Zäher içdim, ah çekip,
Agyr ýyllaň gapysyn
Depip açdym, ah çekip.

Ýeňiş bize ýar boldy,
Gyrmyz baýdak parlady,
Gana suwsan duşmanmyz
Gara ýeri sermedi,
Adyl höküm öňünde
Ganojaklar derledi,
Gelenler bar, gelmedik
Gaýdyp gara bermedi,
Mähribanym – Soldatym,
Baky uçduň, ah çekip,
Bilmedim men, nirede
Ýeri guçduň ah çekip...

Saparmyrat ÖWEZBERDIÝEW. Goşgular